

पहली बार इंदौर में इंटर आईआईटी स्पोर्ट्स मीट • देशभर के 23 आईआईटी के 4000 से अधिक खिलाड़ी होंगे शामिल, दिसंबर में होगा आयोजन

आईआईटी इंदौर में तैयार हो रहा है ओलिंपिक स्तर का स्पोर्ट्स कॉम्प्लेक्स

भास्कर संवाददाता | इंदौर

देशभर के सभी आईआईटी में पिछले 62 वर्षों से आयोजित की जा रही इंटर आईआईटी स्पोर्ट्स मीट पहली बार दिसंबर में आईआईटी

13 स्पोर्ट्स आयोजित किए जाएंगे आईआईटी कानपुर के साथ मिलकर

इंदौर में होगी। ये इस स्पोर्ट्स मीट का 57वां संस्करण होगा। इंटर-आईआईटी स्पोर्ट्स मीट के लिए आईआईटी इंदौर में एक विशाल ओलिंपिक स्तर का आउटडोर स्पोर्ट्स कॉम्प्लेक्स भी बनाया जा रहा है, जिस पर करीब 37 करोड़ रुपए खर्च किए जाएंगे। स्पोर्ट्स मीट में 4000 से अधिक खिलाड़ियों के शामिल होने की संभावना है, जो 13 अलग-अलग प्रकार के खेल खेलेंगे। इसका आयोजन संयुक्त रूप से आईआईटी इंदौर और आईआईटी कानपुर द्वारा

किया जा रहा है। इसमें मुख्य रूप से क्रिकेट, फुटबॉल, स्क्वैश, टेनिस, एथलेटिक्स, हॉकी, स्विमिंग, वालीबॉल, बैडमिंटन, बास्केटबॉल, वाटर पोलो और वेट लिफ्टिंग की महिलाओं और पुरुषों की अलग-अलग कॉम्पटीशन आयोजित की जाती है।

इससे पहले आईआईटी में 6 बैडमिंटन कोर्ट, 3 स्क्वैश कोर्ट, एक आउटडोर बास्केटबॉल कोर्ट, आउटडोर वालीबॉल कोर्ट, 50 मीटर का स्विमिंग पूल और क्रिकेट ग्राउंड बनाया जा चुका है। अगले चरण में एक फुटबॉल ग्राउंड, 400 मीटर का सिंथेटिक एथलेटिक ट्रैक, एक हॉकी ग्राउंड, दो लॉन टेनिस कोर्ट बनाए जा रहे हैं। इसकी कुल लागत 37 करोड़ रुपए है। इसके साथ ही दर्शकों के लिए विशाल सीटिंग गैलरी भी बनाई जा रही है। बाहर से यहां आकर रहने वाले सभी खिलाड़ियों के लिए आईआईटी इंदौर के हॉस्टल में रहने की व्यवस्था भी की जाएगी।

जुलाई 2024 है स्पोर्ट्स कॉम्प्लेक्स तैयार करने की डेडलाइन



आईआईटी इंदौर के पब्लिक रिलेशन ऑफिसर सुनील कुमार ने बताया कि केंद्रीय लोक निर्माण विभाग द्वारा पिछले साल ही दूसरे चरण के निर्माण की शुरुआत की गई थी, जिसे जुलाई 2024 तक पूरा करने की डेडलाइन है। सभी मैदान और कोर्ट ओलिंपिक स्तर के बनाए जा रहे हैं। इन पर जुलाई के महीने के बाद प्रैक्टिस शुरू हो जाएगी ऐसी उम्मीद है। स्पोर्ट्स कॉम्प्लेक्स बनाने के लिए निर्माण एजेंसी को स्टैंडर्ड का ध्यान रखने को लेकर विशेष निर्देश जारी किए गए हैं। वहीं कौनसा टूर्नामेंट कहां होगा इसके लिए भी जल्द ही आईआईटी कानपुर के साथ एक बैठक आयोजित की जाएगी।